

Tvey norsk frálandsskip seta í kvøld sín serstaka dóm á havnalagið í Vági. Tey koma eftir øllum at døma at liggja her leingi. Myndir Niels Jacob Eysturberg.

Oljuskip upplýsa Vág í kvøld

Jan Müller

20.10.2015 - 23:47

Oljan.fo

Fyri fyrstu ferð í nýggjari tíð er sáttmáli gjørdur millum myndugleikarnar í Vágs kommunu og útlendskt frálandsreiðarí at hýsa fleiri frálandsskipum við bryggju helst í nakrar vikur ella so. Í myrkurinum í kvøld komu tey bæði skipini, Polar Empress og Sanco Sky inn á Vág fult upplýst. Tey bæði skipini, sum verða reidd út av norska reiðaríinum Dolphin, komu av ávikavist Nólsoyarfirði og Skálafjørðinum, har tey hava ligið fyri akker í nakrar vikur. Nú seismikkskipið Polar Empress bíðar eftir nýggjum uppgávum saman við hjálparskipi tess Sanco Sky, hevur reiðararið ynskt at fáa skipini til bryggju heldur enn at liggja úti á firðum. Talan er um vetrartíð og tí verða eingin óráð tikin. Sum skilst hevur reiðararið biðið um tilboð fyri at hava skipini liggjandi við bryggju. Hetta er so endað við eini avtalu millum reiðarí og Vágs havn.

Dennis Holm, borgarstjóri í Vági, fegnast um hesa fyri Vág stóru hending, tí hetta hevur verið ynskið hjá kommununi nú í nógv ár. At fáa ein part av oljuvirkseminum til Vágs. Stórar útbyggingar eru gjørdar av havnini og á landi til m.a. at kunna hýsa oljuskipum, sum arbeiða í grannalagnum, og sum hava tørv á at skifta manning, bunkra, proviantera og fáa umvælingar gjørdar.

Dennis Holm sigur, at síðani hann tók við sum borgarstjóri fyri trimum árum síðani, hevur hann saman við øðrum lagt stóran dent á at fyrireika bygdina til at kunna bjóða seg fram til altjóða oljuvinnuna. Her ikki minst hana, sum arbeiðir eystan fyri markið. Men gjarna eisini aðrastaðni.

Uppá fyrispurning hvussu tað hevur eydnast teimum at sannføra reiðararið um, at Vágur er rætta staðið at liggja, sigur hann, at her finst jú ein góð havn. Haraftat hevur tað verið traditióin hjá kommununi, tá fremmand skip hava biðið um kaipláss, eitt nú tá russar vóru har fyrr, at bjóða manningunum góðar umstøður og tilboð av ymsum slag í bygdini. Í hesum førinum fáa manningarnar atgongd til eitt nú langhylin og onnur støð fyri ein góðan prís.

"Vit vilja gera alt vit kunnu fyri, at manningarnar kenna seg væl her í kommununi."

Spurdur um tað ikki kann vera ein vansi at skula fara av oynni, tá manningarskift eru, sigur hann, at hetta er ikki nakar trupulleiki, tí Smyril siglur 2-3 ferðir um dagin, og haraftrat er tað ein sannroynd, at reiðarí sum oftast leggja upp fyri seinkingum.

Dennis Holm heldur, at hetta, at oljuskip nú koma til Vágs, er eitt úrslit av tí arbeiði, sum kommunan hevur gjørt bæði her á landi men eisini við at luttaka á oljumessum. Brúk er fyri havnum alla staðni at leggja skipini, og er tað sjálvandi best at kunna liggja við kei. Tað er tað besta fyri manningarnar - fyri at tær kunnu trívast, meðan bíðað verður eftir nýggjum uppgávum.

Hann vísir annars á, at eingin trupulleiki er at lata oljuskipini liggja við bryggju í longri tíð. Tað er neyvan so lætt í Havn ella í Runavík, har nógv annað virksemi er, og har havnirnar skulu brúkast av so nógvum øðrum skipum.

Sjálvur heldur Dennis Holm, at tað er bæði rætt og gott, at Føroyar marknaðarføra seg við einum maritimum tænastræði. Her er neyðugt at virka saman, men tað vil so kortini blíva ein kapping her heima um at fáa tey mongu skipini í havn. Hann heldur, at sum støðan er vorðin í frálendsvinnuni, har so nógv skip verða lögð fyribils, har skuldi verið nokk til allar havnirnar.

"Tá vit koyrdu við toki úr Aberdeen til Edinburgh eftir oljumessuna, var ikki fjørður og havn á leiðini, har frálendskip ikki lógu fyri teym. So hví skulu ikki eisini vit kunna bjóða okkum fram. Og her haldi eg, at okkara netverkan hevur havt so ómetaliga nógv at siga, hetta at kunna vera á t.d. eini oljumessu og møta teimum røttu fólkunum."

Hann sigur, at góðar umstøður eru eisini at fáa umvælingar gjørdar í Vági, tí har finnast nógvar góðar smiðjur. Borgarstjórin heldur tað hevur alstóran týdning fyri teir at fáa skip henda vegin, so teir hava nakrar referansur at vísa á. Tvs. góðar royndir, sum so kunnu gera, at reiðaríini velja at koma her aftur og eisini siga øðrum frá hesum.





